

اللہ پاک کی رضا سب سے بڑی نعمت ہے

21-July-2022



ہفتہ وار سنتوں بھرے اجتماع میں ہونے والا
سنتوں بھرا بیان

(For Islamic Brothers)

21 جولائی، 2022ء کو پاکستان کے ہفتہ وار اجتماعات میں ہونے والا بیان

اللہ پاک کی رضا سب سے بڑی نعمت ہے

اس بیان میں آپ جان سکیں گے...

❁... اللہ پاک سے راضی ہو جانا کسے کہتے ہیں؟

❁... جنت میں لے جانے والے 3 اعمال

❁... اللہ پاک جس حال میں رکھے، وہی بہتر ہے

❁... اللہ پاک کو راضی کرنے کا طریقہ

❁... رب کی رضا میں راضی رہنے کے لئے کیا کریں؟

پیشکش

الْمَدِينَةُ الْعِلْمِيَّة (اسلامک ریسرچ سنٹر)

(شعبہ: بیانات دعوتِ اسلامی)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ ط

أَمَّا بَعْدُ! فَاَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى آلِكَ وَأَصْحَابِكَ يَا حَبِيبَ اللَّهِ

الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى آلِكَ وَأَصْحَابِكَ يَا نُورَ اللَّهِ

نَوَيْتُ سُنَّتَ الْإِعْتِكَافِ (ترجمہ: میں نے سنتِ اعتکاف کی نیت کی)

درود پاک کی فضیلت

فرمانِ آخری نبی، رسولِ ہاشمی صلی اللہ علیہ وآلہ وسلم: اپنی مجلسوں کو مجھ پر درود پاک پڑھ کر

آراستہ کرو، تمہارا مجھ پر درود پڑھنا روزِ قیامت تمہارے لئے نور ہو گا۔ (1)

تیری اک ادا پر اے پیارے	سو درودیں فدا، ہزار سلام
وہ سلامت رہا قیامت میں	پڑھ لئے جس نے دل سے چار سلام (2)
صَلُّوا عَلَى الْحَبِيبِ!	صَلَّى اللَّهُ عَلَى مُحَمَّدٍ

بیان سننے کی نیتیں

حدیثِ پاک میں ہے: الْيَتِيمَةُ الْحَسَنَةُ تَدْخُلُ صَاحِبَهَا الْجَنَّةَ اچھی نیت بندے کو جنت

میں داخل کروادیتی ہے۔ (3)

اے عاشقانِ رسول! اچھی اچھی نیتوں سے عمل کا ثواب بڑھ جاتا ہے۔ آئیے! بیان

سننے سے پہلے کچھ اچھی اچھی نیتیں کر لیتے ہیں، مثلاً نیت کیجئے! ❀ رضائے الہی کے لئے پورا

①... جامع صغیر، صفحہ: 280، حدیث: 4580۔

②... ذوقِ نعت، صفحہ: 170-171۔

③... مسند فرزدوس، جلد: 4، صفحہ: 305، حدیث: 6895۔

بیان سنوں گا ❁ باادب بیٹھوں گا ❁ خوب توجہ سے بیان سنوں گا ❁ جو سنوں گا، اسے یاد رکھنے، خود عمل کرنے اور دوسروں تک پہنچانے کی کوشش کروں گا۔

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

اللہ پاک سے راضی ہو جانا کسے کہتے ہیں؟

حضرت رابعہ بصریہ رحمۃ اللہ علیہا اللہ پاک کی ولیہ، بہت نیک اور عبادت گزار تھیں، ایک روز آپ تشریف فرما تھیں، آپ کے سامنے ایک شخص نے دُعا کی: یا اللہ پاک! مجھ سے راضی ہو جا۔

یہ دُعا مانگنا بالکل جائز ہے، عموماً یہ دُعا مانگی بھی جاتی ہے مگر اولیائے کاملین کے اپنے نرالے انداز ہیں، چنانچہ حضرت رابعہ بصریہ رحمۃ اللہ علیہا نے جب اس شخص کی زبان سے یہ دُعا سنی تو فرمایا: اے شخص! تجھے شرم نہیں آتی...؟ اللہ پاک سے اُس کی رضامانگتے ہو جبکہ تم خود اس سے راضی نہیں ہو۔

قریب بیٹھے ہوئے ایک شخص نے عرض کیا: بندہ اللہ پاک سے راضی ہو جائے اس کا کیا معنی ہے؟ فرمایا: جب تمہیں مصیبت پر بھی یونہی خوشی ہو جیسی نعمت ملنے پر ہوتی ہے، تب کہا جائے گا کہ تم اللہ پاک سے راضی ہو۔⁽¹⁾

تاج و تخت و حکومت مت دے | کثرتِ مال و دولت مت دے
اپنی رضا کا دیدے مُنہ | یا اللہ مری جھولی بھر دے⁽²⁾

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

①... احیاء العلوم، جلد: 5، صفحہ: 166، تغیر قلیل۔

②... وسائل بخشش، صفحہ: 123۔

جنت میں لے جانے والے 3 اعمال

حضرت ابو سعید خدری رضی اللہ عنہ صحابی رسول ہیں، آپ فرماتے ہیں: ایک دن اللہ پاک کے آخری نبی، رسول ہاشمی، مکی مدنی، مُحَمَّدِ عربی صلی اللہ علیہ وآلہ وسلم نے میرا ہاتھ پکڑا اور فرمایا: **يَا أَبَا سَعِيدٍ ثَلَاثَةٌ مَنْ قَالَهُنَّ دَخَلَ الْجَنَّةَ** یعنی اے ابو سعید! تین چیزوں کا جو اقرار کرے، وہ جنت میں داخل ہو گا۔ حضرت ابو سعید خدری رضی اللہ عنہ فرماتے ہیں: میں نے عرض کیا: یا رسول اللہ صلی اللہ علیہ وآلہ وسلم! وہ تین چیزیں کونسی ہیں؟ فرمایا: **مَنْ رَضِيَ بِاللَّهِ رَبًّا وَبِالْإِسْلَامِ دِينًا وَبِمُحَمَّدٍ رَسُولًا (1)**: یعنی جو اللہ پاک کے رب ہونے (2): اسلام کے دین ہونے اور (3): مُحَمَّد (صلی اللہ علیہ وآلہ وسلم) کے رسول ہونے پر راضی ہو جائے۔ (4)

ایک روایت کے الفاظ یہ ہیں: **وَجَبَتْ لَكَ الْجَنَّةُ** یعنی جو بندہ اللہ پاک کے رب ہونے، اسلام کے دین ہونے اور مُحَمَّد (صلی اللہ علیہ وآلہ وسلم) کے رسول ہونے پر راضی ہو جائے، اس کے لئے جنت واجب ہو جاتی ہے۔ (2)

کثرت مال و دولت مت دے	تاج و تخت و حکومت مت دے
یا اللہ! مری جھولی بھر دے (3)	اپنی رضا کا دیدے مشدہ

ایمان کی حلاوت نصیب ہو جاتی ہے

پیارے آقا، مکی مدنی مصطفیٰ صلی اللہ علیہ وآلہ وسلم کے چچا جان، حضرت عباس بن عبد



① ... مسند احمد، جلد: 4، صفحہ: 29، حدیث: 11102۔

② ... مسلم، باب بیان ما عده اللہ، صفحہ: 753، حدیث: 1884۔

③ ... وسائل بخشش، صفحہ: 123۔

المطلب رضی اللہ عنہ فرماتے ہیں: رسولوں کے تاجدار، مکی مدنی سردار صلی اللہ علیہ وآلہ وسلم نے فرمایا: **ذَاقِ طَعْمَ الْإِيمَانِ مَنْ رَضِيَ بِاللَّهِ رَبًّا وَبِالْإِسْلَامِ دِينًا وَبِمُحَمَّدٍ نَبِيًّا** یعنی جو اللہ پاک کے رب ہونے، اسلام کے دین ہونے اور مُحَمَّد صلی اللہ علیہ وآلہ وسلم کے نبی ہونے پر راضی ہو گیا، اس نے ایمان کی حلاوت کو پایا۔⁽¹⁾

علمائے کرام فرماتے ہیں: جس طرح ہماری زبان میں چکھنے اور ذائقہ (*Taste*) محسوس کرنے کی صلاحیت (*Ability*) رکھی گئی ہے، اسی طرح ہمارے دل میں بھی روحانیت (مثلاً عبادات وغیرہ) کا ذائقہ محسوس کرنے کی صلاحیت رکھی گئی ہے۔ ❀ ہم اپنی زبان پر کوئی چیز رکھیں تو ہمیں پتا چل جاتا ہے کہ یہ چیز میٹھی ہے یا کڑوی ہے، ٹھنڈی ہے یا گرم ہے۔ ❀ اسی طرح جب ہم نماز پڑھتے ہیں تو ہمارا دل نماز کا لطف محسوس کرتا ہے ❀ جب ہم روزہ رکھتے ہیں تو دل روزے کا لطف محسوس کرتا ہے ❀ ہم تلاوت کریں ❀ ذُرُ وَاذْکار کریں ❀ نیکی کی دعوت دیں ❀ نعت شریف پڑھیں ❀ علم دین سیکھیں، غرض کوئی بھی نیکی کریں، ہمارے دل میں ان چیزوں کا لطف محسوس کرنے کی صلاحیت رکھی گئی ہے مگر جس طرح بعض اوقات جب ہم بیمار ہو جائیں، بخار آجائے تو ہمارے منہ کا ذائقہ بدل جاتا ہے، ہر چیز کڑوی کڑوی محسوس ہوتی ہے، اسی طرح جب دل بیمار ہو، دل پر غفلت کے پردے پڑے ہوں، دل گناہ کر کر کے سیاہ ہو جائے، تکبر، خود پسندی (*Selfishness*)، حُب دُنیا، حُب مال وغیرہ باطنی بیماریاں دل میں ڈیرہ ڈال لیں تو ہمارا دل بھی بیمار ہو جاتا ہے، پھر نہ نمازوں میں لطف ملتا ہے، نہ روزے رکھنے کا سُورُور آتا ہے، نیکیوں میں دل نہیں لگتا، یہاں تک کہ دل سے ایمان کا نُور اور اس کا لطف نکل جاتا ہے، جس کی ایسی حالت ہو،

①... ترمذی، کتاب الایمان، صفحہ: 618، حدیث: 2623۔

اس پر لازم ہے کہ وہ اپنے دل کا علاج کرے اور اس علاج کا طریقہ کیا ہے؟ ہمارے آقا و مولا، مکی مدنی مصطفیٰ صلی اللہ علیہ وآلہ وسلم نے ایک طریقہ ہمیں یہ ارشاد فرمایا ہے کہ بندہ اللہ پاک کے رب ہونے پر، اسلام کے دین ہونے پر اور مُحَمَّد صلی اللہ علیہ وآلہ وسلم کے نبی ہونے پر سچے دل سے راضی ہو جائے، اس کی برکت سے گناہوں کی سیاہی دُور ہوگی، دل صاف ہو جائے گا اور اسے ایمان کی نورانیت نصیب ہوگی۔⁽¹⁾

شیخ مُحَقِّق، شیخ عبدالحق محدث دہلوی رَحْمَةُ اللّٰهِ عَلَيْهِ فرماتے ہیں: جو بندہ ان تین باتوں (یعنی اللہ پاک کے رب ہونے، اسلام کے دین ہونے اور مُحَمَّد صلی اللہ علیہ وآلہ وسلم کے نبی ہونے) پر تہ دل سے راضی نہیں ہوتا، وہ ایمان کا ذائقہ نہیں چکھ پاتا، اس کے پاس بظاہر ایمان تو ہے مگر ایمان کی رُوح اسے حاصل نہیں ہوتی۔⁽²⁾

ہر دم ابلیس پیچھے لگا ہے | حفظِ ایمان کی التجا ہے
ہو کرم امنِ روزِ جزا کی | میرے مولیٰ تو خیرات دیدے⁽³⁾

رِضَا کے تین درجات کی وضاحت

اے عاشقانِ رسول! اللہ پاک میرا رب ہے اس پر راضی ہو جانے کا کیا معنی ہے؟ اس تعلق سے علمائے کرام نے رِضَا کے تین درجات (Levels) بیان فرمائے ہیں:

رِضَا کا پہلا درجہ

عَلَّامہ قُرطبی رَحْمَةُ اللّٰهِ عَلَيْهِ فرماتے ہیں: اللہ میرا رب ہے اس پر راضی ہو جانے کا ایک

①... لبعات التنقیح فی شرح مشکاة البصاییح، کتاب الایمان، جلد: 1، صفحہ: 78-79، تحت الحدیث: 9 خلاصہ۔

②... لبعات التنقیح فی شرح مشکاة البصاییح، کتاب الایمان، جلد: 1، صفحہ: 78، تحت الحدیث: 9۔

③... وسائلِ بخشش، صفحہ: 124-125۔

معنی یہ ہے کہ بندہ اللہ پاک کے سوا کسی کو بھی اپنا رتبہ تسلیم نہ کرے، مثلاً پتھر، درخت، چاند، سورج، ستارے یا اس کے علاوہ تمام وہ چیزیں جنہیں مشرکین اپنا رتبہ مانتے ہیں، بندہ ان سب کا انکار کر کے سچے دل سے یہ اقرار کر لے کہ اللہ ایک ہے، اس کے سوا کوئی عبادت کے لائق نہیں، وہی میرا رب ہے، وہی مجھے رزق دیتا ہے، وہی مجھے پالتا ہے، اسی نے مجھے سانسیں عطا کیں، وہی مجھے زندگی بخشنے والا ہے، اس کے سوا نہ کوئی رب تھا، نہ ہے، نہ کوئی ہو گا۔⁽¹⁾

رضاکا یہ درجہ ہمارے ایمان کی بنیاد ہے، اس کے بغیر کوئی شخص مسلمان ہو ہی نہیں سکتا۔

اللہ واحد و یکتا ہے | ایک خدا بس تنہا ہے
کوئی نہ اس کا ہمتا ہے | ایک ہی سب کی سنتا ہے⁽²⁾

رضاکا دوسرا درجہ

اللہ پاک میرا رب ہے اس پر راضی ہو جانے کا ایک دوسرا درجہ ہے، وہ کیا ہے؟
حُضُورِ داتا گنج بخش علی ہجویری رحمۃ اللہ علیہ فرماتے ہیں: رضایہ ہے کہ منع و عطا دونوں حالتوں میں دل کی کیفیت یکساں رہے۔⁽³⁾

یعنی اللہ پاک نعمت عطا فرمائے، تب بھی دل مطمئن (Satisfy) ہو اور اللہ پاک کی طرف سے آزمائش آئے تو اس پر بھی دل مطمئن ہی رہے۔ مثال کے طور پر ہمیں کوئی آ کر کہے: تمہاری ایک کروڑ روپے کی لاٹری (Lottery) نکلی ہے تو ہمارے دل کی حالت کیا

①... البفہم لبنا اشکل من تلخیص مسلم، جلد: 1، صفحہ: 210 ماخوذاً

②... سامان بخشش، صفحہ: 33۔

③... کشف المحجوب، صفحہ: 255۔

ہوگی؟ ہم خوشی سے جھوم اٹھیں گے، دل مچل جائے گا، چہرہ جگمگا اٹھے گا، شاید ایسا لگے کہ جیسے میں کوئی خواب دیکھ رہا ہوں۔ اس کے برخلاف اگر کوئی آکر کہے: تمہاری دکان میں آگ لگ گئی اور سارا سامان جل گیا ہے، اب ہمارے دل کی حالت کیا ہوگی؟ دل غم میں ڈوب جائے گا، چہرے پر پریشانی کے آثار ہوں گے، ہو سکتا ہے ہائے میں لٹ گیا، برباد ہو گیا کہہ کر ہنگامہ بھی مچا دیں۔

یوں دل کی حالت بدلتی ہے، نعمت ملنے پر کیفیت اور ہوتی ہے، نعمت چھن جانے یا کوئی مصیب آنے پر کیفیت کچھ اور ہوتی ہے، حضور داتا گنج بخش علی ہجویری رحمۃ اللہ علیہ کے فرمان کا مطلب یہ ہے کہ بندے کی کیفیت ہر حال میں ایک ہی رہے، نعمت ملنے پر جیسے خوشی ہوتی ہے، ایسے ہی نعمت نہ ملنے پر بھی بندہ اللہ پاک سے راضی اور مطمئن ہی رہے، اسے کہتے ہیں: اللہ پاک کے رب ہونے پر راضی ہو جانا۔

اچھی، بُری تقدیر اللہ پاک کی طرف سے ہے

پیارے اسلامی بھائیو! یہ کوئی انوکھی بات نہیں ہے، ہم بچپن سے پڑھتے، سنتے آرہے ہیں **وَالْقَدَرِ خَيْرٌ مِّمَّا يَشَاءُونَ** اللہ تعالیٰ ہر اچھی، بُری تقدیر اللہ پاک کی طرف سے ہے، ہمیں نعمت ملے ❀ یہ بھی اللہ پاک کی طرف سے ہے ❀ کوئی آزمائش آئے، یہ بھی اللہ پاک کی طرف سے ہے ❀ مال ملا، یہ بھی اللہ پاک کی طرف سے ہے ❀ غُزبت آئی، یہ بھی اللہ پاک کی طرف سے ہے ❀ صحت اللہ پاک کی طرف سے ہے ❀ بیماری بھی اللہ پاک ہی کی طرف سے ہے، غرض ہر اچھی اور بُری تقدیر اللہ پاک ہی کی طرف سے ہے، لہذا جب بندہ یہ اقرار کر چکا کہ میں اللہ پاک کے رب ہونے پر راضی ہوں تو اسے چاہئے کہ اللہ پاک کے

ہر فیصلے پر راضی ہی رہے، اگر نعمت ملنے پر خوش ہوتا ہے تو چاہئے کہ آزمائش آنے پر بھی خوشی ہی ہو، اللہ پاک کے کسی فیصلے پر بھی دل میلانہ کرے، نہ زبان پر شکوہ لائے۔

ہاں! اللہ پاک سے دُنیا اور آخرت میں خیر و عافیت کی دُعا کرنے میں بھی کوئی حرج نہیں!

اَللّٰهُمَّ اِنِّیْ اَسْأَلُكَ الْعَفْوَ وَالْعَافِیَةَ فِی الدُّنْیَا وَالْآخِرَةِ (اے اللہ! میں تجھ سے دنیا و آخرت

میں معافی اور ہر بُرائی سے عافیت کا سوال کرتا ہوں)۔

بیٹے کی وفات پر مسکرا دیئے...!

حضرت فضیل بن عیاض رَحْمَةُ اللّٰهِ عَلَیْہِ بہت بڑے ولی کامل ہیں، لوگوں نے آپ کو کبھی مسکراتے نہیں دیکھا تھا، خوفِ خُدا، قبر و آخرت، حساب کتاب، پُل صراط اور جہنم کے عذابات وغیرہ میں غور و فکر کرتے رہتے تھے۔

حضرت فضیل بن عیاض رَحْمَةُ اللّٰهِ عَلَیْہِ کے ایک بیٹے ہیں: حضرت علی بن فضیل رَحْمَةُ اللّٰهِ عَلَیْہِ۔

یہ بھی بہت نیک، متقی، پرہیزگار، خوفِ خُدا والے اور والدین کے بہت فرمانبردار تھے، حضرت علی بن فضیل رَحْمَةُ اللّٰهِ عَلَیْہِ کے متعلق منقول ہے آپ سورہ زُلْزَالَہِ مکمل نہیں پڑھ پاتے تھے، سورہ زُلْزَالَہِ میں قیامت کی ہولناکیوں کا بیان ہے، اس لئے جب بھی آپ سورہ زُلْزَالَہِ پڑھتے یا سنتے تو خوفِ خُدا کے سبب غَش کھا کر گر جاتے تھے۔ ایسے خوفِ خُدا والے تھے۔

حضرت علی بن فضیل رَحْمَةُ اللّٰهِ عَلَیْہِ ابھی نوجوان ہی تھے کہ آپ کا انتقال ہو گیا، ہر

صاحبِ اولاد سمجھ سکتا ہے کہ جو ان بیٹے کی موت کیسی دردناک ہوتی ہے مگر قربان جائیے!

حضرت فضیل بن عیاض رَحْمَةُ اللّٰهِ عَلَیْہِ کو جب یہ خبر دی گئی کہ آپ کے بیٹے کا انتقال ہو گیا ہے تو آپ روئے نہیں، واویلا نہیں کیا بلکہ آپ کے چہرے پر مسکراہٹ پھیل گئی۔ لوگوں کو

بہت تعجب ہوا، پوچھا: عالی جاہ! عجیب معاملہ ہے، عام طور پر آپ مسکراتے نہیں ہیں، آج جو ان بیٹے کا انتقال ہوا ہے، اب غمگین ہونے کا موقع ہے، آنسو بہانے کا موقع ہے اور آپ مسکرا رہے ہیں، حضرت فضیل بن عیاض رحمۃ اللہ علیہ نے بہت خوبصورت جواب دیا، فرمایا:

اللہ پاک کی رضا یہی تھی، لہذا میں اُس کی رضا میں راضی ہوں۔⁽¹⁾

زندگی اور موت کی ہے یا الہی کشمکش | جاں چلے تیری رضا پر بیکس و مجبور کی⁽²⁾

اللہ اکبر! اسے کہتے ہیں؛ اللہ پاک کے رب ہونے پر راضی ہو جانا، اللہ میرا رب ہے، وہ میرے متعلق جو فیصلہ فرمائے، مجھے قبول ہے، دل و جان سے قبول ہے، خوش دلی سے قبول ہے۔ آہ! افسوس! ہمارا حال بالکل اُلٹ ہے، ہمارے ہاں تو ایک گلاس ٹوٹ جائے تو ہم غصے سے لال پیلے ہو جاتے ہیں، اچانک بجلی (*Electricity*) بند ہو جائے تو بڑ بڑانے لگتے ہیں، گاڑی پنچر (*Puncture*) ہو جائے تو ہم سے برداشت نہیں ہوتا، سردی زیادہ ہو جائے، گرمی زیادہ ہو جائے، معمولی سا بخار آجائے، صرف ایک دن دکان کی آمدن (*Income*) کم ہو جائے، تنخواہ (*Salary*) لیٹ ہو جائے تو ہمارے دل میں وسوسے آنے لگتے ہیں، زبان پر شکوے آجاتے ہیں۔

اللہ! اللہ! وہ کیسے عظیم لوگ تھے، جو ان اور نہایت متقی، فرمانبردار بیٹے کا انتقال ہوا اور حضرت فضیل بن عیاض رحمۃ اللہ علیہ مسکرا رہے ہیں، کیوں...؟ اس لئے رب کی رضا یہی تھی۔

جے سوہنا میرے دُکھ وِچ راضی میں سٹکھ نُوں چلھے پاواں

وضاحت: یعنی اگر میرے دُکھی ہو جانے سے میرا رب راضی ہوتا ہے تو مجھے سٹکھ کی

①... تذکرۃ الاولیاء، صفحہ: 68 خلاصہ۔

②... وسائل بخشش، صفحہ: 96۔

کوئی حاجت نہیں، مجھے یہ دکھ ہی قبول ہے۔

رضا کا تیسرا درجہ

پیارے اسلامی بھائیو! اللہ پاک میرا رب ہے اس پر راضی رہنے کا ایک تیسرا درجہ بھی ہے اور یہ وہ درجہ ہے کہ ہر مسلمان کو کم از کم اس درجے پر لازمی ہونا چاہئے۔ یہ درجہ کیا ہے؟ حضرت ابو علی دَقَّاق رَحْمَةُ اللّٰهِ عَلَيْهِ فرماتے ہیں: رِضایہ نہیں ہے کہ بندے کو تکلیف محسوس ہی نہ ہو بلکہ رِضایہ ہے کہ بندہ اللہ پاک کے فیصلے پر اعتراض نہ کرے۔ (1)

تکلیف پہنچی، مصیبت آئی، کہیں چوٹ لگ گئی، کسی عزیز کا انتقال ہو گیا، غرُبت آگئی، بیماری آگئی، یہ چیزیں محسوس ہوں، دل غمگین ہو جائے، آنکھ سے آنسو نکل آئیں، اس میں کوئی حرج نہیں لیکن یہ ضروری ہے کہ ہم دل میلانہ کریں، زبان پر شکوے نہ لائیں، اپنے پیارے رب کریم کے فیصلے پر معاذ اللہ اعتراض نہ کریں۔ حُضُورِ غُوثِ اعظم شیخ عبدالقادر جیلانی رَحْمَةُ اللّٰهِ عَلَيْهِ فرماتے ہیں: **الْاِعْتِرَاضُ عَلَى الْحَقِّ مَوْتُ الدِّينِ وَمَوْتُ التَّوْحِيدِ وَمَوْتُ التَّوَكُّلِ** یعنی اللہ پاک پر اعتراض کرنا دین کی بھی موت ہے، توحید کی بھی موت ہے اور توکل کی بھی موت ہے۔ (2)

اللہ پاک پر اعتراض کفر ہے

شیخ طریقت، امیر اہلسنت حضرت علامہ مولانا ابوبلال محمد الیاس عطار قادری دَامَتْ بَرَکَاتُهُمُ الْعَالِيَةِ اپنی انمول کتاب **کفریہ کلمات کے بارے میں سوال جواب** صفحہ: 141 اور

①... رسالہ کشمیریہ، رضا کا بیان، صفحہ: 358؛ بتغیر قلیل۔

②... الفتح الربانی، مجلس اول، صفحہ: 9-10۔

142 پر لکھتے ہیں: اللہ پاک پر اعتراض کرنا قطعی کفر ہے اور مُعْتَرِض (یعنی اللہ پاک پر اعتراض کرنے والا) کافر ہے، اللہ پاک خالق و مالک ہے، اُسی کے پیدا کردہ بندے کا اُس پر اعتراض کرنا اُس کی شدید ترین توہین ہے، مسلمان کو چاہئے کہ اللہ پاک کے ہر کام کو مبنی بر حکمت ہی یقین کرے خواہ اس کی اپنی عقل میں آئے یا نہ آئے۔ رُبان پر آنا کُجادل میں بھی اعتراض کو جگہ نہ دے۔⁽¹⁾

اے خُدائے مصطفیٰ! ایمان پر ہو خاتمہ | مغفرت کر! واسطہ اصحاب و اہل بیت کا

رضاکیوں ضروری ہے؟

اے ماشقانِ رسول! ہم بندے ہیں اور بندے کو یہ حق نہیں پہنچتا کہ وہ اپنے رُبِّ کریم کے فیصلے پر اعتراض کرے، اللہ پاک ہمارا رُبِّ ہے، اسی نے ہمیں پیدا فرمایا، اسی نے ہمیں زندگی بخشی، وہی ہمیں رِزق عطا فرماتا ہے، اسی نے ہمارے لئے زمین کا فرش بچھایا، اسی نے ہمارے لئے نیلے آسمان کی چھت بنائی، ہر طرح کی نعمتیں ہمیں وہی عطا فرماتا ہے، وہی ہمارا خالق ہے، وہی ہمارا مالک ہے، ہم تو بندے ہیں اور بندے کا یہی حق ہے کہ اپنے رُبِّ کے فیصلے پر راضی رہیں۔ اَصْل میں دیکھا جائے تو اعتراض اللہ پاک کے فیصلے پر نہیں بلکہ ہماری اُن خواہشات پر بنتا ہے جو اللہ پاک کی مرضی سے ہٹ کر ہیں، مثلاً اللہ پاک نے مجھے غریب رکھا، اس کے باوجود میرے دل میں امیر ہونے کی خواہش ہے تو چاہئے کہ میں اپنی اس خواہش کو بُرا کہوں، آخر ایک بندے کے دل میں ایسی خواہش ہی کیوں رہے جو اس کے رُبِّ کی مرضی کے خلاف ہے؟ امام قشیری رَحْمَةُ اللّٰهِ عَلَيْهِ لکھتے ہیں: تقدیر سے جو کچھ

①... کفریہ کلمات کے بارے میں سوال جواب، صفحہ: 141-142 ملتقطاً

ظاہر ہو، اس کے سامنے اپنے اختیارات کو چھوڑ دینا، اسے عبودیت (یعنی بندگی) کہا جاتا ہے۔⁽¹⁾ حضرت زونیم رحمۃ اللہ علیہ فرماتے ہیں: اگر بندے کے سیدھے ہاتھ پر پوری جہنم رکھ دی جائے تو (اس پر اعتراض کرنا تو دُور کی بات، اسے چاہئے کہ) یہ بھی نہ کہے کہ یا اللہ پاک! اسے اُلٹے ہاتھ پر رکھ دے۔⁽²⁾

ایک حدیث قدسی میں ہے، اللہ پاک فرماتا ہے: میں ہی اللہ ہوں، میرے سوا کوئی عبادت کے لائق نہیں، پس جو میری (دی ہوئی) مصیبت پر صبر نہ کرے، میری نعمتوں کا شکر ادا نہ کرے اور میری تقدیر پر راضی نہ ہو، اسے چاہئے کہ میرے سوا کوئی اور رب تلاش کر لے۔⁽³⁾

الآمان والحفیظ! پیارے اسلامی بھائیو! دیکھئے! کیسا جھنجھوڑنے والا کلام ہے، جو بندہ اللہ پاک کی تقدیر پر، اس کے فیصلوں پر راضی نہیں رہتا، اسے گویا ڈھنکارا جا رہا ہے، اسے بتایا جا رہا ہے کہ وہ بندہ کہلانے کا حق دار ہی نہیں ہے۔ اصل میں بندہ تو وہی ہے جو رب کریم کے فیصلوں پر راضی رہتا ہے۔

کس کے در پر میں جاؤں گا مولیٰ | گر تو ناراض ہو گیا یارب⁽⁴⁾
بندہ ہونا کسے کہتے ہیں؟

پہلے دور میں غلام باقاعدہ بازار میں فروخت ہوتے تھے، ایک مرتبہ حضرت ابراہیم

①... رسالہ قشیریہ، عبودیت کا بیان، صفحہ: 364 بتغیر قلیل۔

②... رسالہ قشیریہ، رضا کا بیان، صفحہ: 360۔

③... معجم کبیر، جلد: 22، صفحہ: 321، حدیث: 807 بتغیر۔

④... وسائل بخشش، صفحہ: 80۔

بن اڈھم رحمۃ اللہ علیہ کو ایک غلام کی ضرورت پیش آئی، آپ بازار تشریف لے گئے، ایک غلام خرید اور گھر لے آئے، آپ نے اُس غلام سے پوچھا: تمہارا نام کیا ہے؟ غلام نے کہا: جس نام سے آپ پُکاریں، وہی میرا نام ہو گا، آپ نے پوچھا: تم کیا کھانے کے عادی ہو؟ غلام نے کہا: جو آپ کھلا دیں گے، کھالوں گا، پھر پوچھا: کوئی خواہش ہو تو بتاؤ! غلام بولا: جو آپ کی خواہش ہے، وہی میری خواہش ہے۔ میں تو غلام ہوں اور غلام کو ان چیزیں سے تعلق نہیں ہوا کرتا۔ اس پر حضرت ابراہیم بن ادھم رحمۃ اللہ علیہ سوچنے لگے: کاش! میں بھی اللہ پاک کا ایسا ہی اطاعت گزار ہوتا تو کتنا بہتر تھا۔⁽¹⁾

اے عاشقانِ رسول! اسے کہتے ہیں، بندہ (یعنی غلام) ہونا، بندہ ہوتا ہی وہ ہے جس کی اپنی کوئی خواہش نہ ہو، جس کی اپنی کوئی مرضی نہ ہو، بندہ ہمیشہ اپنے مالک کی مرضی پر چلتا ہے، اس لئے ہمیں بھی چاہئے کہ غربت آئے، پریشانی آئے، مصیبت آئے، کچھ بھی ہو، ہم اللہ پاک کے فیصلے پر مطمئن رہیں، کبھی بھی شکوہ شکایت زبان پر نہ لائیں۔

اللہ پاک جس حال میں رکھے، وہی بہتر ہے

امام شعرانی رحمۃ اللہ علیہ فرماتے ہیں: بندے کے لئے شانِ بندگی یہ ہے کہ بندہ ہر حال میں اللہ پاک سے راضی ہی رہے، کسی معاملے میں بھی دل میلانہ ہونے دے، جو کچھ عطا کیا گیا، اس سے زیادہ کی خواہش نہ کرے، اس لئے کہ اللہ پاک ہم سے زیادہ ہماری بھلائی کو جاننے والا ہے، اللہ پاک فرماتا ہے:

وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ وَ
 | ترجمہ کنز الایمان: اور قریب ہے کہ کوئی بات

①... تذکرۃ الاولیاء، حضرت ابراہیم ادھم، صفحہ: 78۔

تمہیں بُری لگے اور وہ تمہارے حق میں بہتر ہو اور قریب ہے کہ کوئی بات تمہیں پسند آئے اور وہ تمہارے حق میں بُری ہو اور اللہ جانتا ہے اور تم نہیں جانتے۔

عَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ ﴿٢١٦﴾
(پارہ: 2، سورہ بقرہ: 216)

امام شعرانی رحمۃ اللہ علیہ فرماتے ہیں: اس سے معلوم ہوا اللہ پاک نے جو کچھ عطا فرمایا ہے، جس حال میں رکھا ہے، اگر بندہ اس کے علاوہ کچھ اور طلب کرے تو وہ گویا اس بات کا دعویٰ کر رہا ہے کہ وہ اللہ پاک سے بڑھ کر علم رکھنے والا ہے اور بندے کے جاہل ہونے کے لئے اتنا ہی کافی ہے۔⁽¹⁾

الْأَمَانُ وَالْحَقِيقَةُ! **اے عاشقانِ رسول!** غور فرمائیے! اگر ہم اللہ پاک کی رضا میں راضی نہیں رہتے، جو کچھ اللہ پاک نے عطا فرمایا، اُس پر راضی نہیں ہوتے، جس حال میں اللہ پاک نے رکھا ہے، اس حال میں خوش نہیں ہوتے تو دیکھئے! بات کتنی دُور تک پہنچتی ہے، یہ گویا اس بات کا دعویٰ ہے کہ بندہ اللہ پاک سے بڑھ کر علم رکھتا ہے حالانکہ ایسا ہرگز نہیں ہو سکتا، اللہ پاک کا ہی علم کامل ہے، کوئی بھی اُس سے بڑھ کر علم والا نہیں ہے، اس نے اپنے علمِ ازلی سے جانا اور جو ہمارے حق میں بہتر تھا، وہی کچھ عطا فرمایا۔ لہذا ہمیں چاہئے کہ ہم ہر حال میں اللہ پاک کی رضا میں راضی ہی رہیں۔

پاؤں پر چوٹ کیوں لگی...؟

حضرت لقمان حکیم رحمۃ اللہ علیہ کے متعلق منقول ہے، آپ نے ایک دن اپنے بیٹے سے

①... انوار القدسیہ فی بیان آداب العبودیہ، صفحہ: 30۔

فرمایا: تمہیں جو بھی معاملہ درپیش ہو، تمہیں اچھا لگے یا بُرا، اپنے دل میں یہی رکھو کہ وہ تمہارے حق میں بہتر ہے۔ بیٹے نے عرض کیا: ابا جان! یہ بات ذرا وضاحت سے سمجھائیے! ایسا کیسے ہو سکتا ہے کہ ہر بات میرے حق میں بہتر ہی ہو؟ حضرت لقمان حکیم رَحْمَةُ اللهِ عَلَيْهِ نے فرمایا: ایک بستی میں اللہ پاک کے ایک نبی عَلِيهِ السَّلَام تشریف فرما ہیں، اُو! اُن کی خدمت میں حاضر ہوں، وہ ہمیں زیادہ بہتر انداز میں سمجھائیں گے۔ چنانچہ دونوں (باپ، بیٹے) نے سامانِ سفر لیا، 2 جانوروں پر سوار ہوئے اور علمِ دین سیکھنے کے لئے چل پڑے، گرمی شدید تھی، سفر لمبا تھا، راستے میں کھانا اور پانی ختم ہو گیا، دونوں باپ بیٹے کو تھکاوٹ بھی ہو گئی، جانور بھی تھک گئے، اب یہ دونوں حضرات جانوروں سے اترے اور پیدل چلنے لگے، چلتے چلتے کافی دُور جا کر حضرت لقمان حکیم رَحْمَةُ اللهِ عَلَيْهِ کو دُور کہیں سے دُھواں اُٹھتا ہوا دیکھا، کچھ ڈھارس بندھی کہ آبادی قریب ہی ہے مگر ساتھ ہی ایک مشکل بھی کھڑی ہو گئی، کوئی نوکیلی ہڈی تھی، وہ آپ کے بیٹے کے پاؤں میں لگی اور آر پار ہو گئی، خُون بہنے لگا، کئی دن کے مُسافر، شدید گرمی، پانی بھی نہیں ہے، کھانا بھی نہیں ہے، ایسی حالت میں خون نکالا تو حضرت لقمان حکیم رَحْمَةُ اللهِ عَلَيْهِ کا شہزادہ غَش کھا کر زمین پر گر اور بے ہوش ہو گیا، بیٹے کی یہ حالت دیکھ کر حضرت لقمان حکیم رَحْمَةُ اللهِ عَلَيْهِ کی آنکھوں میں آنسو آ گئے، آپ نے بڑی مشکل سے وہ ہڈی پاؤں سے نکالی، پٹی باندھی، کچھ افاقہ ہوا تو بیٹے کو ہوش آ گیا، اب آپ کے بیٹے نے عرض کیا: ابا جان! ہم مُسافر ہیں، شدید گرمی ہے، پانی ختم ہو چکا ہے، اس حالت میں مجھے چوٹ بھی لگ گئی، نہ ہم آگے چلنے کے لائق ہیں، نہ واپس پلٹ سکتے ہیں، ہمارا کوئی پُرسان حال بھی نہیں ہے، بتائیے! یہ سب کچھ میرے لئے بہتر کیسے ہو سکتا ہے؟ حضرت لقمان حکیم رَحْمَةُ اللهِ عَلَيْهِ نے فرمایا: بیٹا! یہ جو مصیبت ہمیں پہنچی ہے، ہو سکتا ہے اس

کے ذریعے کوئی بڑی مصیبت ہم سے ٹال دی گئی ہو۔ ابھی یہ باتیں ہو ہی رہیں تھیں کہ حضرت لقمان حکیم رَحْمَةُ اللهِ عَلَيْهِ کو دُور سے کوئی شخص آتا دکھائی دیا، آپ کچھ مطمئن ہوئے مگر جلد ہی وہ نظروں سے اوجھل ہو گیا، پھر آپ کو ایک آواز سنائی دی: **أَنْتَ لُقْمَانُ** کیا تم لقمان ہو؟ کہا: جی ہاں! میں لقمان ہوں۔ پوچھا: حکیم لقمان؟ کہا: لوگ تو ایسا ہی کہتے ہیں۔ پوچھنے والے نے پھر پوچھا: تمہارے بیٹے نے کیا کہا ہے؟ حضرت لقمان حکیم رَحْمَةُ اللهِ عَلَيْهِ نے پوچھا: تم کون ہو؟ سامنے کیوں نہیں آتے؟ آواز آئی: میں جبریل ہوں، میں صرف نبیوں اور فرشتوں کو دکھائی دیتا ہوں۔ کہا: اگر آپ جبریل ہیں، تب تو آپ ہمارے حال سے واقف ہوں گے؟ حضرت جبریل عَلَيْهِ السَّلَام نے فرمایا: اللہ پاک نے مجھے ایک شہر پر عذاب نازل کرنے کے لئے بھیجا تھا، جب میں وہاں پہنچا تو مجھے معلوم ہوا کہ تم دونوں بھی اس شہر کی طرف بڑھ رہے ہو، چنانچہ میں نے اللہ پاک سے دُعا کی: یا اللہ پاک! ان دونوں کو اس شہر میں داخل ہونے سے روک دے، میری دُعا قبول ہوئی اور تمہارا بیٹا تکلیف میں مبتلا ہو گیا، اگر ایسا نہ ہوتا اور تم شہر میں داخل ہو جاتے تو تم بھی شہر والوں کے ساتھ عذاب میں گرفتار ہو جاتے۔⁽¹⁾

اللہ! اللہ! **اے عاشقانِ رسول!** معلوم ہوا! ہمارے ساتھ جو بھی ہوتا ہے، بہتر ہی ہوتا ہے، اللہ پاک ہمیں جس حال میں بھی رکھتا ہے، وہی حال ہمارے حق میں بہتر ہے۔ اس لئے ہمیں چاہئے کہ ہم اللہ پاک کی رضا میں راضی رہیں، کبھی بھی دل میلانہ کریں، نہ ہی زبان پر شکوہ لایا کریں۔

①... الرضا عن اللہ بقضاءه لابن ابی الدنیا، حکایات عن الراضین، صفحہ: 62-63

اللہ پاک نے سب کو کمال ہی عطا فرمایا ہے

حضرت موسیٰ اور حضرت ہارون عَلَیْہِمَا السَّلَام فرعون کے پاس، اسے نیکی کی دعوت دینے کے لئے تشریف لے کر گئے تو فرعون نے پوچھا:

فَمَنْ رَبُّكُمَا يٰمُوسٰی ﴿١٦﴾ (پارہ: 16، سورہ طہ: 49) ترجمہ کنز العرفان: اے موسیٰ! تو تم دونوں کا رب کون ہے؟

اس کے جواب میں حضرت موسیٰ عَلَیْہِ السَّلَام نے فرمایا:

رَبَّنَا الَّذِیْ اَعْطٰی کُلَّ شَیْءٍ حَلْقَهُ ﴿٥٠﴾ (پارہ: 16، سورہ طہ: 50) ترجمہ کنز العرفان: ہمارا رب وہ ہے جس نے ہر چیز کو اس کی خاص شکل و صورت دی پھر راہ دکھائی۔

مفسرین کرام نے اس آیت کی جو وضاحت فرمائی، اس کے مطابق اس کا مطلب یہ ہے کہ رب وہ ہے جس نے ہر چیز کو ایک خاص مقصد (Purpose) کے تحت، مخصوص صلاحیت پر پیدا فرمایا، پھر ہر چیز کو اس کے کام کے مطابق صورت بھی عطا فرمائی، پھر ہر چیز کو اس کی صلاحیت اور کام کے مطابق اسباب بھی عطا فرمادیئے اور ساتھ ہی ساتھ ان اسباب کو استعمال میں کیسے لانا ہے، اس کی ہدایت بھی فرمادی۔ مثلاً اللہ پاک نے آنکھ دیکھنے کے لئے پیدا فرمائی، اس میں دیکھنے کی صلاحیت بھی رکھی، کان سننے کے لئے پیدا فرمائے، کانوں کو ان کے کام کے مطابق شکل و صورت بھی عطا فرمائی اور سننے کی صلاحیت سے بھی نوازا، پھر کمال یہ کہ ہر چیز کا ایک خاص مقصد ہے، اور ایک خاص کام ہے، کان سنتے ہیں، دیکھ نہیں سکتے، آنکھ دیکھتی ہے، سُن نہیں سکتی، اسی طرح کائنات کی ہر چیز اپنے ایک جُدا مقصد کے تحت، اپنے علیحدہ کام کے لئے بنائی گئی، ہر چیز کو اس کی صلاحیت اور کام

کے مطابق شکل و صورت بھی دے دی گئی، اَسْبَاب بھی مہیا فرمادیئے اور اُن اَسْبَاب کو استعمال کرنے کی ہدایت بھی عطا فرمادی۔⁽¹⁾

امام شعرانی رَحْمَةُ اللهِ عَلَيْهِ اس آیت کی وضاحت کرتے ہوئے فرماتے ہیں: یہ آیت تقاضا کرتی ہے کہ اللہ پاک نے اپنی حکمت بالغہ کے مطابق جس کو جو عطا فرمایا ہے، اُس کے لئے کمال وہی ہے ❀ نبیوں کو نبوت عطا فرمائی اُن کے حق میں نبی ہونا کمال ہے ❀ ولیوں کو ولایت عطا فرمائی اُن کے حق میں ولایت کمال ہے ❀ علما کو علم عطا فرمایا، اُن کے حق میں علم کمال ہے، غرض جس کو جو بھی عطا ہوا، اُس کو کمال ہی عطا ہوا۔⁽²⁾

اس کو یوں سمجھ لیجئے کہ اللہ پاک کی بارگاہ سے جس کو جو بھی ملا ہے، 100 فیصد ہی ملا ہے، کسی کو بھی کم نہیں دیا گیا، ہاں! ہر ایک کا 100 فیصد اُس کی صلاحیت اور طاقت کے مطابق ہے۔ مثال کے طور پر ایک نرسری کلاس کا طالب علم ہے، اسے نرسری میں 100 فیصد نمبر دیئے جائیں تو وہ کس کلاس میں پہنچے گا؟ پریپ میں۔ اسی طرح ایک **B.A** کا طالب علم ہے، اسے 100 فیصد نمبر دیئے جائیں تو وہ کونسی کلاس میں پہنچے گا؟ **M.A** میں۔ یہ فرق کیوں؟ دونوں کو 100 فیصد ہی نمبر ملے تو ایک پریپ میں اور دوسرا **M.A** میں کیوں پہنچا؟ بالکل واضح بات ہے، نمبر اگرچہ دونوں کو برابر (یعنی 100 فیصد) ملے مگر دونوں کی صلاحیت مختلف تھی، دونوں کی قابلیت مختلف تھی، بالفرض اگر نرسری والے کو 100 فیصد نمبر ملنے پر **M.A** میں بٹھادیا جاتا یا **B.A** والے کو 100 فیصد نمبر ملنے پر پریپ میں بٹھادیا جاتا تو دونوں اپنا تو اُزن کھو بیٹھتے، دونوں اُن پیلنس ہو جاتے۔

①... روح المعانی، پارہ: 16، سورۃ طہ، تحت الآیۃ: 50، ج: 16، جلد: 8، صفحہ: 683، بتعیر قلیل۔

②... انوار القدسیہ فی بیان آداب العبودیہ، صفحہ: 30۔

اسی طرح دُنیا میں اللہ پاک نے ہر ایک کو کمال ہی عطا فرمایا، جو امیر ہے، اُسے بھی 100 فیصد ملا اور جو غریب ہے، اسے بھی 100 فیصد ہی ملا، البتہ ہر ایک کی قابلیت جدا ہے، ہر ایک کی طاقت جدا ہے، اگر غریب کو 150 فیصد دے کر اُسے امیر کر دیا جاتا یا امیر کو 50 فیصد دے کر غریب کر دیا جاتا تو دونوں اپنا تو اڑن کھو بیٹھتے، دونوں اُن بیلنس ہو جاتے مگر قربان جائیے! اللہ رَبُّ العالمین ہے، اُس نے ہر ایک کو 100 فیصد ہی عطا فرمایا اور جس کو جو کچھ عطا فرمایا، اس کے حق میں وہی کمال ہے۔

حدیثِ قدسی میں ہے، اللہ پاک فرماتا ہے: میرے کچھ بندے وہ ہیں جن کے حق میں غُرُبت ہی بہتر ہے، اگر میں اُن کو امیر بنا دیتا تو اُن کا حال بگڑ جاتا اور بعض بندے وہ ہیں، جن کے حق میں امیر ہونا ہی بہتر ہے، اگر میں اُنہیں غریب بنا تا تو اُن کا حال بگڑ جاتا۔⁽¹⁾

خُدا! تجھ سے تیری ولا مانگتا ہوں | میں عشقِ شہِ اِنبیا مانگتا ہوں
الہی! نہیں مانگتا مال و دولت | فقط تجھ سے تیری رضا مانگتا ہوں⁽²⁾

اس کا تو اندھا ہونا ہی بہتر ہے

اللہ پاک کے نبی حضرت عیسیٰ عَلَیْہِ السَّلَام ایک مرتبہ نہر کے قریب سے گزر رہے تھے، آپ نے دیکھا کہ بچے نہر میں نہا رہے ہیں ان کے ساتھ ایک نابینا (*Blind*) بچہ بھی تھا، حضرت عیسیٰ عَلَیْہِ السَّلَام کو اس کے حال پر رَحْمِ آ یا، آپ نے اللہ پاک کی بارگاہ میں دُعا کی: یا اللہ پاک! اس کو بھی آنکھیں عطا فرما۔ اللہ پاک نے آپ کی دُعا قبول فرمائی اور اس بچے کو آنکھیں عطا فرمادیں، جب اس نے آنکھیں کھولیں اور بچوں کو دیکھا تو ایک بچے کو پکڑ

①...مرقاۃ المفاتیح، کتاب الدعوات، جلد: 5، صفحہ: 314، تحت الحدیث: 2459۔

②...وسائل فردوس، صفحہ: 1۔

کریانی میں اس قدر غوطے دیئے کہ وہ مر گیا، پھر دوسرے کو پکڑا اور اسے بھی غوطے دیکر قتل کر دیا، یہ منظر دیکھ کر حضرت عیسیٰ علیہ السلام حیران ہوئے اور دُعا کی: یا اللہ پاک! تو اپنی مخلوق کو بہتر جاننے والا ہے، اسے پہلی حالت پر ہی لوٹا دے۔⁽¹⁾

اے ماضقانِ رسول! جب اللہ پاک نے ہر ایک کو کمال ہی عطا فرمایا، رَبِّ کریم کی بارگاہ سے جسے جو مل رہا ہے، 100 فیصد ہی مل رہا ہے، ہر ایک جس حال میں ہے، وہی حال اس کے حق میں بہتر ہے تو بتائیے! شکوے شکایت کی گنجائش ہی کیا رہ جاتی ہے، شکوہ تو تب ہوتا، جب ہمارے ساتھ ناانصافی ہو رہی ہوتی، ناانصافی تو ہوئی ہی نہیں، ہر ایک کو کمال ہی عطا کیا گیا، ہر ایک کو اس کی قابلیت اور صلاحیت کے مطابق بہتر حالت ہی میں رکھا گیا تو ہمارا حق بنتا ہے کہ ہم اس پر راضی رہیں، اس کے باوجود بھی جو اللہ پاک کی رضا میں راضی نہیں ہے، شکوے کرتا ہے، وہ تو گویا یہ چاہتا ہے کہ آنکھ سنے اور کان دیکھے، جبکہ یہ واضح جہالت ہے، کان دیکھنے کے لئے نہیں سننے کے لئے ہیں، آنکھ سننے کے لئے نہیں بلکہ دیکھنے کے لئے ہے، لہذا اللہ پاک نے جسے جہاں رکھا، جس حال میں رکھا، اسے چاہئے کہ اسی پر راضی رہے، کبھی بھی زبان پر شکوہ شکایت نہ لائے۔

راضی بہ رضارہنے والوں کے لئے خوشخبری

اللہ پاک کے آخری نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّم نے فرمایا: **طُوبَىٰ لِمَنْ هُدِيَ** لِلْإِسْلَامِ وَكَانَ رِزْقَهُ كَثَافًا وَرِضَىٰ بِهِ یعنی خوشخبری ہے اس کے لئے جس کو اسلام کی ہدایت دی گئی، قدر کفایت رزق دیا گیا اور وہ اس پر راضی ہے۔⁽²⁾

①... آنسوؤں کا دریا، صفحہ: 252 خلاصہ۔

②... احیاء العلوم، جلد: 5، صفحہ: 159، ترمذی، کتاب الزہد، صفحہ: 561، حدیث: 2349 مفہوماً۔

قبروں سے اڑ کر جنت میں داخل ہونے والے

ایک حدیث پاک میں ہے: جب قیامت کا دن ہو گا تو اللہ پاک میری امت کے ایک گروہ کو پر عطا فرمائے گا، جن کے ذریعے وہ اپنی قبروں سے اڑ کر جنت میں چلے جائیں گے اور وہاں جیسے چاہیں گے لطف اندوز ہوں گے۔ فرشتے ان سے پوچھیں گے: کیا تم حساب دے چکے ہو؟ وہ کہیں گے: ہم نے حساب نہیں دیا۔ فرشتے پھر پوچھیں گے: کیا تم پل صراط سے گزر چکے؟ وہ جواب دیں گے: ہم نے پل صراط نہیں دیکھا۔ پھر فرشتے پوچھیں گے: کیا تم نے جہنم کو دیکھا؟ وہ کہیں گے: ہم نے کسی چیز کو نہیں دیکھا۔ تب فرشتے ان سے کہیں گے: تم کس کی امت میں سے ہو؟ وہ خوش بخت جنتی کہیں گے: ہم امام الانبیاء، حضرت محمد مصطفیٰ صَلَّی اللہُ عَلَیْہِ وَاٰلِہٖ وَسَلَّمَ کے اُمتی ہیں۔ فرشتے کہیں گے: ہم تمہیں اللہ پاک کی قسم دیتے ہیں، بتاؤ دنیا میں تمہارے کیا اعمال تھے؟ وہ جواب دیں گے: ہماری 2 عادتیں تھیں، جن کی وجہ سے ہم اللہ پاک کے فضل و کرم سے اس مرتبے کو پہنچے؛ (1): ہم تنہائی میں بھی اللہ پاک کی نافرمانی سے حیا کرتے تھے اور (2): ہم اللہ پاک کے عطا کردہ تھوڑے رزق پر راضی رہتے تھے۔ (1)

تاج و تخت و حکومت مت دے | کثرتِ مال و دولت مت دے
اپنی رضا کا دیدے مُنہ | یا اللہ مری جھولی بھر دے (2)

اللہ اکبر! اے ماستقانِ رسول! اندازہ کیجئے! قیامت کا 50 ہزار سالہ دن، لوگ قبروں سے اُٹھ کر میدانِ محشر کا رخ کریں گے، آہ! وہ دکھتی ہوئی تانبے کی زمین، سوا میل پر رہ کر

①... قوت القلوب، شرح مقام التوکل و وصف احوال المتوکلین، جلد: 2، صفحہ: 65۔

②... وسائل بخشش، صفحہ: 123۔

آگ برساتا سورج، انتہائی گرمی، پھر نامہ اعمال ہاتھوں میں دیا جانا، حساب کتاب کا معاملہ، پھر پل صراط سے گزرنے کا مرحلہ، پل صراط بھی کیسا؟ بال سے باریک، تلوار کی دھار سے تیز، 1500 سال کی راہ، ادھر لوگ ایسی ہولناک مشقتوں میں مبتلا ہوں گے اور ادھر اللہ پاک کی رضا میں راضی رہنے والے، تنہائی میں بھی رُب کریم کی نافرمانی سے بچنے والے قبروں ہی سے اڑ کر جنت میں پہنچ جائیں گے، نہ میدانِ محشر کی گرمی دیکھیں گے، نہ حساب کتاب، نہ پل صراط...!! سُبْحٰنَ اللّٰہ! اندازہ کیجئے! یہ کیسے خوش نصیب ہوں گے۔ کاش! ہم بھی ایسے ہو جائیں، کاش! ہم بھی اللہ پاک کی رضا میں راضی رہنے والے، خلوت و جلوت میں گنہگاروں سے بچنے والے، اپنے رُب کریم کے فرمانبردار بندے بن جائیں۔

اللہ پاک کو راضی کرنے کا طریقہ

امام غزالی رحمۃ اللہ علیہ فرماتے ہیں: اللہ پاک کی طرف سے بندے کو آخرت میں جو انعامات عطا کئے جائیں گے، ان میں سب سے بڑا اور انتہائی درجے کا انعام یہ ہے کہ اللہ پاک بندے سے راضی ہو جائے۔⁽¹⁾ اللہ پاک قرآن کریم میں فرماتا ہے:

وَرِاضُوا۟ مِّنۡ اللّٰہِ اَکْبَرُ
ترجمہ کنز العرفان: اور اللہ کی رضا سب سے بڑی چیز ہے۔
(پارہ: 10، سورہ توبہ: 72)

یعنی جنت کی نعمتوں میں سے سب سے بڑی نعمت یہ ہوگی کہ اللہ پاک جنتیوں سے راضی ہوگا، کبھی ناراض نہ ہوگا۔⁽²⁾

پیارے آقا، مدینے والے مصطفیٰ صلی اللہ علیہ وآلہ وسلم نے فرمایا: اللہ پاک اہل جنت سے

① ... احیاء العلوم، جلد: 5، صفحہ: 157۔

② ... تفسیر خازن، پارہ: 10، سورہ توبہ، تحت الآیۃ: 72، جلد: 2، صفحہ: 261۔

فرمائے گا: اے جنتیو! کیا تم راضی ہو گئے؟ اہل جنت عرض کریں گے: مولیٰ! کیوں راضی نہ ہوں گے تو نے ہمیں وہ نعمتیں دیں جو کسی کو نہ دیں۔ اللہ پاک فرمائے گا: میں تم کو ان سب سے اعلیٰ نعمت دوں گا، اہل جنت عرض کریں گے: مولیٰ! ان سے افضل کیا چیز ہو سکتی ہے؟ اللہ پاک فرمائے گا: میں تم سے راضی رہوں گا کبھی ناراض نہ ہوں گا۔⁽¹⁾

معلوم ہوا! اللہ پاک کی رضا ملنا آخرت کے انعامات میں سب سے بڑا انعام ہے اور یہ انعام ملتا کیسے ہے؟ امام غزالی رَحْمَةُ اللهِ عَلَيْهِ فرماتے ہیں: یہ (آخرت کا سب سے بڑا انعام) اسی صورت میں ملتا ہے کہ بندہ دُنیا میں اللہ پاک سے راضی رہے۔⁽²⁾

ایک مرتبہ بنی اسرائیل نے حضرت موسیٰ عَلَيْهِ السَّلَام کی خدمت میں عرض کیا: اے اللہ پاک کے نبی عَلَيْهِ السَّلَام! اللہ پاک سے ایسا عمل پوچھئے کہ جب ہم وہ عمل کریں تو اللہ پاک ہم سے راضی ہو جائے۔ حضرت موسیٰ عَلَيْهِ السَّلَام نے رُبِّ کریم کی بارگاہ میں بنی اسرائیل کا مدعا پیش کیا، اس پر اللہ پاک نے فرمایا: اے موسیٰ! بنی اسرائیل سے فرمادیں! وہ مجھ سے راضی رہیں، میں اُن سے راضی ہو جاؤں گا۔⁽³⁾

شیخ ابو علی دَقَاق رَحْمَةُ اللهِ عَلَيْهِ کے ایک شاگرد فرماتے تھے: مجھے یہ معلوم ہو جاتا ہے کہ اللہ پاک مجھ سے راضی ہے یا نہیں؟ پوچھا گیا: وہ کیسے؟ فرمایا: جب میں رُبِّ سے راضی ہوتا ہوں تو وہ بھی مجھ سے راضی ہوتا ہے۔⁽⁴⁾

①...بخاری کتاب التوحید، باب کلام الرب مع اهل الجنة، صفحہ: 1812، حدیث: 7518۔

②...احیاء العلوم، جلد: 5، صفحہ: 157۔

③...احیاء العلوم، جلد: 5، صفحہ: 160۔

④...رسالہ قشیرہ، رضا کا بیان، صفحہ: 358۔

سیلاب رُک گیا...!!

کہتے ہیں: کسی گاؤں میں کوئی نیک بزرگ رہا کرتے تھے، سب لوگ اُن کی بہت عزت کرتے تھے، اُن سے دُعا میں کروایا کرتے تھے، اس گاؤں کے قریب سے ایک دریا گزرتا تھا، ایک مرتبہ یوں ہوا کہ دریا کا بند ٹوٹ گیا، پانی نے گاؤں کا رخ کیا، لوگ بہت پریشان ہوئے اور دوڑتے ہوئے نیک بزرگ کی خدمت میں پہنچے، دُعا کے لئے عرض کیا، نیک بزرگ نے فرمایا: جاؤ! سب لوگ پھاوڑے اور دیگر اوزار لے آؤ! سب لوگ جلدی سے پھاوڑے وغیرہ لے کر حاضر ہو گئے، نیک بزرگ نے خود بھی ایک پھاوڑا اٹھایا اور سب کو لے کر دریا کے قریب پہنچ گئے، لوگ سمجھ رہے تھے کہ دریا کا بند باندھنا ہے مگر نیک بزرگ نے اس کا اُلٹ کیا، دریا کا بند باندھنے کی بجائے، جو باقی بچا تھا، اسے بھی توڑنا شروع کر دیا، یہ دیکھ کر لوگ بہت خفا ہوئے اور واپس پلٹ گئے۔ اب لوگوں کے پاس کوئی راستہ نہیں تھا، سب خوف زدہ تھے، سیلاب سے بچنے کے لئے بال بچوں کو لے کر گھروں کی چھتوں پر چڑھ گئے، کافی دیر گزرنے کے بعد انہوں نے دیکھا: دریا کا پانی جو گاؤں کی طرف بڑھ رہا تھا وہ رُک گیا ہے اور وہ نیک بزرگ کندھے پر پھاوڑا رکھے واپس تشریف لارہے ہیں۔ سب بڑے حیران ہوئے کہ آخر ماجرا کیا ہے؟ چھتوں سے اتر کر جلدی سے نیک بزرگ کی خدمت میں حاضر ہوئے، پوچھا: عالی جاہ! ماجرا کیا ہے؟ سیلاب کیسے رُک گیا؟ فرمایا: میں بچا کھچا بند توڑ رہا تھا، غیب سے آواز آئی: اے بندے! کیوں توڑتا ہے؟ میں نے عرض کیا: یقیناً یہ بند اللہ پاک کی مشیت ہی سے ٹوٹا ہے، لہذا جب اللہ پاک کی مشیت یہی ہے کہ دریا کا پانی گاؤں کی طرف چلا جائے تو میں اس پر راضی ہوں اور پانی کا راستہ کھول رہا

ہوں۔ آواز آئی: اے بندے! جب تو ہماری مرضی پر راضی ہے تو جا! ہم تیری مرضی کو پورا کرتے ہیں۔ بس اسی سبب سے سیلاب رُک گیا۔

سُبْحٰنَ اللّٰہ! معلوم ہوا؛ اگر ہم اللہ پاک کی رضا میں راضی ہو جائیں تو **اِنَّ شَاءَ اللّٰهُ الْکَرِیْم!** اللہ پاک ہم سے راضی ہو جائے اور اگر اللہ پاک ہم سے راضی ہو گیا تو **اِنَّ شَاءَ اللّٰهُ الْکَرِیْم!** بگڑی سنور جائے گی۔ اللہ پاک ہم سب کو اُس کی رضا پر راضی رہنے کی توفیق نصیب فرمائے۔

رب کی رضا میں راضی رہنے کے لئے کیا کریں؟

پیارے اسلامی بھائیو! اللہ پاک کی رضا میں راضی رہنے کی عادت اپنانے کے لئے بہت سارے طریقے اپنائے جاسکتے ہیں؛ مثلاً اللہ پاک کی رضا میں راضی رہنے کے فضائل پڑھیں، اللہ پاک کے نیک بندے جو ہمیشہ اُس کی رضا میں راضی رہتے تھے، اُن کی سیرت پڑھیں (اس کے لئے **احیاء العلوم، جلد: 5 سے رضا کا بیان** پڑھنا مفید ہے)، اسی طرح تکلیف، مصیبت، پریشانی، غُرُبت وغیرہ پر ملنے والے ثوابات کا مطالعہ کریں (مثلاً شیخ طریقت، امیر اہلسنت و ائمہ بکائتھم العالیہ کا رسالہ **غریب فائدے میں ہے اور بیمار عابد پڑھ لیجئے**)۔ اس کی برکت سے **اِنَّ شَاءَ اللّٰهُ الْکَرِیْم!** اللہ پاک کی رضا میں راضی رہنے کا ذہن بنے گا۔

پیرانِ پیر، حضور غوثِ اعظم شیخ عبد القادر جیلانی رحمۃ اللہ علیہ نے اللہ پاک کی رضا میں راضی رہنے کے 2 آسان طریقے بتائے ہیں، آپ فرماتے ہیں: **(1):** جو شخص اللہ پاک کی رضا میں راضی رہنا چاہتا ہے، اسے چاہئے کہ موت کو ہمیشہ یاد رکھے کیونکہ موت کی یاد دُنوی مصیبتوں کو آسان بنا دیتی ہے **(2):** جس بات پر دل میں شکوہ آئے، بندے کو چاہئے کہ اس بات پر شکوہ کرنے کی بجائے، اللہ پاک سے دُعا کرے، مثلاً کسی پر غُرُبت آگئی یا

کوئی بیمار ہو گیا، اب اس کے دل میں دُعا سے آتے ہیں تو اسے چاہئے کہ غربت یا بیماری کا شکوہ نہ کرے بلکہ اللہ پاک کی بارگاہ میں دُعا کرے: یا اللہ پاک! مجھ سے غُربت دُور فرما دے، یا اللہ پاک! مجھے اس مرض سے شفا عطا فرما دے۔ یوں اپنے دل کو شکوہ شکایت کی بجائے، دُعا میں مشغول رکھے۔ اس کی برکت سے **إِنْ شَاءَ اللَّهُ الْكَرِيمُ!** دل ہلکا ہو جائے گا اور اللہ پاک نے چاہا تو زبِ کریم کی رضا میں راضی رہنے کی توفیق بھی مل ہی جائے گی۔ (1)

صَلُّوا عَلَى الْحَبِيبِ! صَلَّيْ اللَّهُ عَلَى مُحَمَّدٍ

12 دینی کاموں میں سے ایک کام: فجر کے لئے جگانا

پیارے اسلامی بھائیو! اللہ پاک کی رضا حاصل کرنے، نیک نمازی بننے کے لئے عاشقانِ رسول کی دینی تحریک دعوتِ اسلامی کے 12 دینی کاموں میں عملاً حصّہ لیجئے! دعوتِ اسلامی کے 12 دینی کاموں میں ایک کام ہے: فجر کے لئے جگانا۔ یاد رہے! نمازِ فجر کے لئے لوگوں کو جگانا آخری نبی، نبیِ اُمّی صلی اللہ علیہ وآلہ وسلم کی سُنّت ہے۔ الحمد للہ! دعوتِ اسلامی سے وابستہ عاشقانِ رسول سرکارِ عالی وقار مدینے کے تاجدار صلی اللہ علیہ وآلہ وسلم کی سُنّت پر عمل کے جذبے کے تحت صبحِ فجر کی نماز سے پہلے گلی گلی جا کر بلند آواز سے درود و سلام پڑھتے اور لوگوں کو بستر چھوڑ کر نمازِ فجر کے لئے چل پڑنے کی دعوت دیتے ہیں۔ آپ بھی اس دینی کام میں حصّہ لیجئے، صبحِ جلدی اُٹھئے، اللہ پاک نصیب کرے تو نمازِ تہجد ادا کیجئے، ذکر و درود کیجئے، اذانِ فجر کے بعد مدنی مرکز کے دیئے ہوئے طریقہ کار کے مطابق لوگوں کو نمازِ فجر کے لئے جگائیے، اس عمل کی برکت سے **إِنْ شَاءَ اللَّهُ الْكَرِيمُ! ڈھیروں ثواب ہاتھ آئے گا۔**

①...فتح الربانی، صفحہ: 111-

کلمہ پاک کا ورد کرنے لگے

پنجاب، ضلع اوکاڑہ کے شہر دیپالپور کے ایک اسلامی بھائی کا بیان ہے: میرے چچا محمد رفیق عطاری دعوتِ اسلامی کے دینی ماحول سے وابستہ اور شیخ طریقت، امیر اہلسنت و اہل سنت بڑا شہم العالیہ کے مرید تھے، لوگوں کو نمازِ فجر کے لئے جگانان کا معمول تھا، صبح جلدی اٹھ کر دُور دُور تک جاتے اور مسلمانوں کو نمازِ فجر کے لئے جگایا کرتے تھے، اس عادت کی بنا پر سارے دیپالپور میں مشہور تھے، ایک مرتبہ فیصل آباد سے واپس گھر آرہے تھے، نمازِ عشاء کا وقت ہوا تو گاڑی روک کر نماز ادا کی اور دوبارہ سفر پر روانہ ہوئے، گاڑی اپنی رفتار سے جا رہی تھی، اچانک محمد رفیق عطاری نے بلند آواز سے کلمہ پڑھا اور فرمایا: سب کلمہ پڑھو، سبھی نے کلمہ پڑھا، تھوڑی ہی دیر گزری تھی کہ اچانک گاڑی کو زور دار جھٹکا لگا اور گاڑی کھائی میں جا گری، سب لوگ معمولی زخمی ہوئے مگر محمد رفیق عطاری کو شدید زخم آئے، سخت تکلیف کے باوجود ان کی زبان پر کلمہ شریف جاری تھا اور ماشاء اللہ! قسمت دیکھئے! کلمہ پڑھتے پڑھتے ہی دُنیا سے رخصت ہو گئے۔

فصل و کرم جس پر بھی ہوا، لب پر مرتے دم کلمہ | جاری ہوا، جنت میں گیا، لا الہ الا اللہ

صَلُّوْا عَلَی الْحَبِیْب! صَلَّى اللهُ عَلَیْ مُحَمَّدٍ

اوقات نماز (Prayer Times) ایپ کا تعارف

پیارے اسلامی بھائیو! دعوتِ اسلامی کے آئی، ٹی ڈیپارٹمنٹ نے ایک بہت پیاری موبائل ایپلی کیشن بنام اوقات نماز (Prayer Times) جاری کی ہے ❀ اس ایپلی کیشن کے ذریعے دنیا بھر میں کسی بھی مقام کے اوقات اور سمتِ قبلہ معلوم کئے جاسکتے

ہیں ❀ اس کے علاوہ پانچوں نمازوں کے اوقات کے ماہانہ ٹائم ٹیبل ❀ اذکار (روحانی علاج) ❀ مدنی چینل ریڈیو ❀ نماز کے اوقات میں موبائل کو ساؤنڈ (Silent) کرنے کی سہولت اور اسلامی کیلنڈر موجود ہے۔ اپنے موبائل میں یہ ایپلی کیشن انسٹال کر لیجئے اور دوسروں کو بھی ترغیب دلائیے۔

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

پیارے اسلامی بھائیو! بیان کو اختتام کی طرف لاتے ہوئے سنت کی فضیلت اور چند آدابِ زندگی بیان کرنے کی سعادت حاصل کرتا ہوں۔ تاجدارِ رسالت، شہنشاہِ نبوت صلی اللہ علیہ وآلہ وسلم نے فرمایا: **مَنْ أَحَبَّ سُنَّتِي فَقَدْ أَحَبَّنِي وَمَنْ أَحَبَّنِي كَانَ مَعِيَ فِي الْجَنَّةِ** جس نے میری سنت سے محبت کی اس نے مجھ سے محبت کی اور جس نے مجھ سے محبت کی وہ جنت میں میرے ساتھ ہوگا۔⁽¹⁾

سینہ تیری سنت کا مدینہ بنے آقا! | جنت میں پڑوسی مجھے تم اپنا بنانا
کم کھانا سنتِ مصطفیٰ ہے

2 فرامین مصطفیٰ صلی اللہ علیہ وآلہ وسلم: (1): جب بندہ کم کھاتا ہے، اس کا باطن نور سے بھر جاتا ہے۔⁽²⁾ **(2):** جو دُنیا میں کم کھائے، کم پیئے، اللہ پاک فرشتوں کے سامنے اس پر فخر فرماتا ہے۔⁽³⁾

اے عاشقانِ رسول! کم کھانا سنت ہے۔ ❀ ہمارے پیارے آقا، مکی مدنی مصطفیٰ صلی اللہ علیہ وآلہ وسلم بھوک سے کم کھایا کرتے تھے، ❀ آپ صلی اللہ علیہ وآلہ وسلم جب تک دُنیا میں تشریف

① ... مشکوٰۃ، کتاب: الایمان، باب: الاعتصام، جلد: 1، صفحہ: 55، حدیث: 175۔

② ... جامع صغیر، صفحہ: 233، حدیث: 3831۔

③ ... مَجْمَعُ الرِّوَايَاتِ، کتاب: الأدب، باب: حُسنِ أَخْلَاقِ کے بیان میں، جلد: 8، صفحہ: 19، حدیث: 12687۔

فرما رہے، کبھی لگاتار 2 راتیں پیٹ بھر کر نہ کھایا ❀ آپ صلی اللہ علیہ وآلہ وسلم بھوک کے سبب پیٹ پر پتھر باندھا کرتے تھے۔

کھانے کی مقدار کے متعلق احکام: ❀ بھوک رکھ کر کھانا سنت ہے ❀ جتنی بھوک

ہے، اتنا کھا لینا مباح ہے (یعنی اس میں نہ گناہ، نہ ثواب) ❀ پیٹ بھر کر اتنا کھانا کہ پیٹ خراب ہونے کا گمان ہو، حرام ہے ❀ پیٹ بھر کر اتنا کھانا کہ پیٹ خراب ہونے کا اندیشہ نہ ہو، مکروہ ہے ❀ غذا میں اتنی کمی کر دینا کہ فرائض کی ادائیگی میں خلل آئے، ناجائز ہے۔ (4)

مختلف سنتیں اور آداب سیکھنے کے لئے مکتبۃ المدینہ کی بہار شریعت جلد: 3، حصہ: 16 اور امیر اہل سنت حضرت علامہ مولانا ابوبلال محمد الیاس عطار قادری رضوی دامت برکاتہم العالیہ کی 91 صفحات کی کتاب **550 سنتیں اور آداب** خرید فرمائیے اور پڑھئے! سنتیں سیکھنے کا ایک ذریعہ دعوتِ اسلامی کے مدنی قافلوں میں عاشقانِ رسول کے ساتھ سنتوں بھر سفر بھی ہے۔

غم کے باڈل بچھٹیں قافلے میں چلو | خوب خوشیاں ملیں قافلے میں چلو
رب کے در پر جھکیں، التجائیں کریں | بابِ رحمت کھلیں، قافلے میں چلو

اللہ پاک ہمیں عمل کی توفیق عطا فرمائے۔ آمین بجا لا خاتم النبیین صلی اللہ علیہ وآلہ وسلم۔

دعوتِ اسلامی کے ہفتہ وار اجتماع میں پڑھے جانے والے

6 دُرودِ پاک اور 2 دُعائیں

﴿1﴾ شبِ جمعہ کا دُرود

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ النَّبِيِّ الْأُمِّيِّ

❀❀❀
①... بہار شریعت، حصہ: 16، جلد: 3، صفحہ: 374 لمخصا۔

الْحَبِيبِ الْعَالِي الْقَدْرِ الْعَظِيمِ الْجَاوِدِ وَعَلَىٰ آلِهِ وَصَحْبِهِ وَسَلَّمَ

بزرگوں نے فرمایا کہ جو شخص ہر شب جمعہ (جمعہ اور جمعرات کی درمیانی رات) یہ دُرُود شریف پابندی سے کم از کم ایک مرتبہ پڑھے، موت کے وقت سرکارِ مدینہ صَلَّى اللهُ عَلَيْهِ وَآلِهِ وَسَلَّمَ کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صَلَّى اللهُ عَلَيْهِ وَآلِهِ وَسَلَّمَ اُسے قبر میں اپنے رَحمت بھرے ہاتھوں سے اُتار رہے ہیں۔ (4)

﴿2﴾ تمام گناہ مُعاف

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَىٰ آلِهِ وَسَلَّمَ

حضرت انس رَضِيَ اللهُ عَنْهُ سے روایت ہے کہ تاجدارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: جو شخص یہ دُرُودِ پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ مُعاف کر دیئے جائیں گے۔ (2)

﴿3﴾ رَحمت کے ستر (70) دروازے

صَلَّى اللهُ عَلَى مُحَمَّدٍ

جو یہ دُرُودِ پاک پڑھتا ہے اُس پر رَحمت کے 70 دروازے کھول دیئے جاتے ہیں۔ (3)

﴿4﴾ چھ (6) لاکھ دُرُودِ شریف کا ثواب

اللَّهُمَّ صَلِّ عَلَى سَيِّدِنَا مُحَمَّدٍ عِدَّةَ مَا فِي عِلْمِ اللَّهِ صَلَاةً ذَاكِبَةً بِدَوَامِ مُلْكِ اللَّهِ

①...أَفْضَلُ الصَّلَاةِ، صفحہ: 151، خلاصہ۔

②...أَفْضَلُ الصَّلَاةِ، صفحہ: 65۔

③...قَوْلُ الْبَدْرِ، باب ثانی، صفحہ: 277۔

علامہ احمد صاوی رَحْمَةُ اللهِ عَلَيْهِ بَعْضُ بُزْرُغُوں سے نقل کرتے ہیں: اِس دُرُودِ شَرِيفِ كُو اِيَكِ بارِ پڑھنے سے چھ لاکھ دُرُودِ شَرِيفِ پڑھنے كا ثَوَابِ حَاصِلِ هُوَتَا هِي۔ (1)

﴿5﴾ قُرْبِ مُصْطَفَا صَلَّى اللهُ عَلَيْهِ وَآلِهِ وَسَلَّمَ:

اَللّٰهُمَّ صَلِّ عَلٰى مُحَمَّدٍ كَمَا تَحِبُّ وَتَرْضٰى لَهٗ

اِيَكِ دِنِ اِيَكِ شَخْصِ اَيَا تُو حُضُوْرِ اَنْوَرِ صَلَّى اللهُ عَلَيْهِ وَآلِهِ وَسَلَّمَ نِي اُسِي اِنِي اور صِدِّيقِ اَكْبَرِ رَضِيَ اللهُ عَنْهُ كِي دَرْمِيَانِ بِيْطْهَارِيَا۔ اِسِي سِي صَحَابِهٖ كَرَامِ عَلَيْهِمُ الرِّضْوَانُ كُو حِيْرَتِ هُوِي كِي يِي كُوْنِ بِيْطِي مَرْتَبِي والا شَخْصِ هِي! جَبِ وِهِي چَلَا گِيَا تُو سِرْكَارِ صَلَّى اللهُ عَلَيْهِ وَآلِهِ وَسَلَّمَ نِي فَرْمَا يَا: يِي جَبِ مِجْهِي پَرِ دُرُودِ پَاكِ پڑھتا هِي تُو يُوں پڑھتا هِي۔ (2)

﴿6﴾ دُرُودِ شَفَاعَتِ

اَللّٰهُمَّ صَلِّ عَلٰى مُحَمَّدٍ وَاَنْوَلِهِ الْبَقْعَدَ الْمَقْرَّبِ عِنْدَكَ يَوْمَ الْقِيَامَةِ

شَاْفِعِ اُمَّمِ صَلَّى اللهُ عَلَيْهِ وَآلِهِ وَسَلَّمَ كَا عِظْمَتِ والا فَرْمَانِ هِي: جُو شَخْصِ يُوں دُرُودِ پَاكِ پڑھے، اُسِي كِي ليِي ميري شَفَاعَتِ وَاَجِبِ هُو جَاتِي هِي۔ (3)

﴿1﴾ اِيَكِ هِرَارِدُنِ تِكِ نِيكِيَاں

جَزَى اللهُ عَنَّا مُحَمَّدًا مَا هُوَ اَهْلُهُ

حَضْرَتِ اِبْنِ عَبَّاسِ رَضِيَ اللهُ عَنْهُ سِي رَوَايَتِ هِي كِي سِرْكَارِ مَدِيْنَةِ صَلَّى اللهُ عَلَيْهِ وَآلِهِ وَسَلَّمَ نِي فَرْمَا يَا: اِس

1... اَفْضَلُ الصَّلَاةِ، صَفْحِي: 149-

2... قَوْلُ الْبَدْرِ نَجِّ، بَابِ اَوَّلِ، صَفْحِي: 125-

3... التَّرْغِيْبُ وَالتَّرْهِيْبُ، كِتَابُ الذِّكْرِ وَالدُّعَا، جُلْد: 2، صَفْحِي: 329، حَدِيث: 30-

کو پڑھنے والے کے لئے 70 فرشتے ایک ہزار دن تک نیکیاں لکھتے ہیں۔ (1)

﴿2﴾ گویا شبِ قدر حاصل کر لی

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ
(حلم اور کرم فرمانے والے اللہ پاک کے سوا کوئی عبادت کے لائق نہیں، اللہ پاک ہے، سات آسمانوں

اور عظمت والے عرشِ کابرت)

فرمانِ مصطفیٰ صلی اللہ علیہ وآلہ وسلم: جس نے اس دُعا کو 3 مرتبہ پڑھا، گویا اُس نے شبِ

قدر حاصل کر لی۔ (2)



①... جَمَعَ الزَّوَائِدَ، كِتَابُ الْأَدْعِيَةِ، جلد: 10، صفحہ: 254، حدیث: 17305۔

②... تَارِيخُ ابْنِ عَسَاكِرَ، جلد: 19، صفحہ: 155، حدیث: 4415۔